

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē bālakāṇḍē

॥ *ēkōnatrīṣaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatruḡnahanumatsamēta śrīrāmacandra
parabrahmaṇē namaḥ

॥ ēkōnatrīṣaḥ sargaḥ ॥

viśvāmitrēṇa śrīrāmaṃ prati
siddhāśramasambandhipūrvavṛttavarṇanaṃ tābhyāṃ
rāghavābhyāṃ saha svāśramamupētya viśvāmitrasya
tatratyairmunibhiḥ pūjanam

atha tasyāpramēyasya
vacanaṃ paripṛcchataḥ |
viśvāmitrō mahātējā
vyākhyātumupacakramē || 1.29.1 ||

iha rāma mahābāhō
viṣṇurdēvanamaskṛtaḥ |
varṣāṇi subahūnīha
tathā yugaśatāni ca || 1.29.2 ||

tapaścaraṇayōgārtha -
muvāsa sumahātapāḥ |
ēṣa pūrvāśramō rāma
vāmanasya mahātmanaḥ || 1.29.3 ||

siddhāśrama iti khyātaḥ
 siddhō hyatra mahātapāḥ |
 ētasminnēva kālē tu
 rājā vairōcanirbaliḥ || 1.29.4 ||

nirjitya daivatagaṇān
 sēndrān sahamarudgaṇān |
 kārayāmāsa tadrājyaṃ
 triṣu lōkēṣu viśrutaḥ || 1.29.5 ||

yajñam cakāra sumahā -
 nasurēndrō mahābalaḥ |
 balēstu yajamānasya
 dēvāḥ sāgnipurōgamāḥ |
 samāgamyā svayaṃ caiva
 viṣṇumūcurihāśramē || 1.29.6 ||

balirvairōcanirviṣṇō
 yajatē yajñamuttamam |
 asamāptavratē tasmin
 svakāryamabhipadyatām || 1.29.7 ||

yē cainamabhivartantē
 yācitāra itastataḥ |
 yacca yatra yathāvacca
 sarvaṃ tēbhyaḥ prayacchati || 1.29.8 ||

sa tvaṃ surahitārthāya
 māyāyōgamupāśritaḥ |

vāmanatvaṃ gatō viṣṇō

kuru kalyāṇamuttamam || 1.29.9 ||

ētasminnantarē rāma

kaśyapō'gnisamaprabhaḥ |

adityā sahitō rāma

dīpyamāna ivaujasā || 1.29.10 ||

dēvīśahāyō bhagavān

divyaṃ varṣasahasrakam |

vrataṃ samāpya varadaṃ

tuṣṭāva madhusūdanam || 1.29.11 ||

tapōmayam tapōrāśim

tapōmūrtim tapātmakam |

tapasā tvāṃ sutaptēna

paśyāmi puruṣōttamam || 1.29.12 ||

śarīrē tava paśyāmi

jagat sarvamideṃ prabhō |

tvamanādiranirdēśya -

stvāmahaṃ śaraṇaṃ gataḥ || 1.29.13 ||

tamuvāca hariḥ prītaḥ

kaśyapaṃ gatakalmaṣam |

varam varaya bhadrāṃ tē

varārḥō'si matō mama || 1.29.14 ||

tacchrutvā vacanaṃ tasya

mārīcaḥ kaśyapō'bravīt |

adityā dēvatānāṃ ca
mama caivānuyācitam || 1.29.15 ||

varam varada supritō
dātumarhasi suvrata |
putratvaṃ gaccha bhagava -
nnadityā mama cānagha || 1.29.16 ||

bhrātā bhava yavīyāṃstvaṃ
śakrasyāsurasūdana |
śōkārtānāṃ tu dēvānāṃ
sāhāyyaṃ kartumarhasi || 1.29.17 ||

ayaṃ siddhāśramō nāma
prasādāt tē bhaviṣyati |
siddhē karmaṇi dēvēśa
uttiṣṭha bhagavannitaḥ || 1.29.18 ||

atha viṣṇurmahātējā
adityāṃ samajāyata |
vāmanaṃ rūpamāsthāya
vairōcanimupāgamat || 1.29.19 ||

trīn padānatha bhikṣitvā
pratigṛhya ca mēdinīm |
ākramya lōkān lōkāarthī
sarvalōkahitē rataḥ || 1.29.20 ||

mahēndrāya punaḥ prādā -
nniyamya balimōjasā |

trailōkyaṃ sa mahātējā -

ścakrē śakravaśaṃ punaḥ || 1.29.21 ||

tēnaiva pūrvamākrānta

āśramaḥ śramaṇāśanaḥ |

mayāpi bhaktyā tasyaiva

vāmanasyōpabhujyatē || 1.29.22 ||

ēnamāśramamāyānti

rākṣasā vighnakāriṇaḥ |

atra tē puruṣavyāghra

hantavyā duṣṭacāriṇaḥ || 1.29.23 ||

adya gacchāmahē rāma

siddhāśramamanuttamam |

tadāśramapadaṃ tāta

tavāpyētaḍ yathā mama || 1.29.24 ||

ityuktvā paramaprītō

gṛhya rāmaṃ salakṣmaṇam |

praviśannāśramapadaṃ

vyarōcata mahāmuniḥ |

śaśīva gatanīhāraḥ

punarvasusamanvitaḥ || 1.29.25 ||

taṃ dṛṣṭvā munayaḥ sarvē

siddhāśramanivāsinaḥ |

utpatyōtpatya sahasā

viśvāmitramapūjayan || 1.29.26 ||

yathārhaṃ cakrirē pūjāṃ
 viśvāmitrāya dhīmatē |
 tathaiva rājaputrābhyā -
 makurvannatithikriyām || 1.29.27 ||

muhūrtamatha viśrāntau
 rājaputrāvarindamau |
 prāñjalī muniśārdūla -
 mūcatū raghunandanau || 1.29.28 ||

adyaiva dīkṣāṃ praviśa
 bhadraṃ tē munipuṅgava |
 siddhāśramō'yaṃ siddhaḥ syāt
 satyamastu vacastava || 1.29.29 ||

ēvamuktō mahātējā
 viśvāmitrō mahānṛṣiḥ |
 pravivēśa tadā dīkṣāṃ
 niyatō niyatēndriyaḥ || 1.29.30 ||

kumārāvapi tāṃ rātri -
 muṣitvā susamāhitau |
 prabhātakālē cōtthāya
 pūrvāṃ sandhyāmupāsya ca || 1.29.31 ||

praśucī paramaṃ jāpyaṃ samāpya niyamēna ca |
 hatāgniḥōtramāsīnaṃ viśvāmitramavandatām || 1.29.32 ||

|| ityārṣē śrīmadrāmāyaṇē vālmikīyē ādikāvye
 bālakāṇḍē ēkōnatrīṣaḥ sargaḥ ||